

L-Assedju l-Kbir tal-1565 (6)

IL-POSTA TA' KASTILJA
FL-ASSEDJU L-KBIR

JOSEPH SERRACINO



L-Armata Torka tipprepara biex tattakka s-Swar ta' Kastilja

Mhemmx l-iċken dubju li kitbiet dwar l-Assedju l-Kbir tal-1565 ghadhom iqanqlu interess kbir fost il-poplu taghna u jaffaxxinaw hafna lil dawkl li ghandhom ghal qalbhom l-Istorja ta' Malta. Fil-kitba tal-lum se nikkoncentra l-aktar fuq il-glied ahrax, sider ma' sider li sar mill-kavallieri u s-soldati Maltin mat-Torok fuq is-swar tal-Posta ta' Kastilja fil-Birgu, izda ma ninsewx li fl-istess hin u waqt, is-swar tal-Isla kienu qeghdin jigu assedjati minn eluf ta' soldati Torok.

Qabel ma nitkellmu dwar it-taqbid li sar fuq il-Posta ta' Kastilja, tajjeb li nergghu nqallbu l-pagnni tal-Istorja u nsegwu l-avanzata tal-armata Torka lejn il-bliet tal-Birgu u l-Isla. L-ghada tal-izbark taghhom f'Marsaxlokk (21 ta' Mejju), it-Torok riedu juru l-qawwa u l-kor tal-armata taghhom u bdew resqin bil-kanuni taghhom lejn l-Isla u l-Birgu. Fuq l-oghla postijiet li jdawru dawn iz-żewġ ibliet huma ppustaw il-batteriji taghhom b'kanuni kbar minn fejn setghu facilment jattakkawhom. Fuq id-direzzjoni tal-General Mustafa Baxa, huma ppustaw batterija ta' kanuni kbar fuq l-Gholja tas-Salvatur u ohra fil-Kalkara minn fejn setghu jimbardjaw lill-Forti Sant' Anglu u s-swar tal-Birgu li kienu jharsu lejn il-Kalkara, batterija kbira ohra giet ipustata fuq l-Gholja ta' San-

ta Margerita biex permezz taghha jimbardjaw is-swar tal-Birgu li kienu faċċata ta' Bormla, batterija ohra fuq l-Gholja ta' San Gwann t'Ghuxa biex biha jattakkaw lis-swar tal-Birgu u tal-Isla li kienu jharsu lejn Bormla waqt li batterija kbira ohra giet ippustata fuq l-Gholja ta' Kordin biex it-Torok ikunu jistghu jattakkaw lis-swar tal-Isla li jaghtu ghax-xaqliba ta' Dahlet il-Franciji. Barra dawn il-batteriji, it-Torok ippustaw żewġ batteriji ohra, waħda fuq l-Gholja Xebb-ir-Ras (ftit fuq minn Victoria Gate) biex biha jimbardjaw lill-Forti Sant' Anglu u s-swar li jdawru l-Ponta tal-Isla.

L-istorici jghidulna wkoll li wara nofs nhar it-Torok nizzlu l-armata taghhom quddiem is-swar tal-Isla u l-

Birgu, u fost id-daqq ta' tna-bar, ghajjat li jtarra u tixir ta' bñadar bdew jisparaw bl-ixkubetti u l-vleġeg taghhom lejn is-swar. Din il-wirja ta' sahha ma qatghet qalb is-soldati Maltin u lanqas dghajfet il-moral qawwi tal-kavallieri. Fil-fatt, l-avanz tal-armata Torka gie milqugh minn battaljun ta' 600 ruh tal-fanterija u l-kavallerija taht il-kmand tal-Marixxal Coupier. Il-Balliju Negroponte u l-Kommentarju De Guares harġu lin-nies taghhom mill-bieb tal-Isla, il-kavallier Romegas hareg bir-riġment tiegħu mill-bieb ta' Provenza waqt li l-kaptan Medrano hareg b'riġment iehor mill-bieb ta' Kastilja. Dawn ir-riġmenti tqabdu fuq il-Forti ta' Kordin u fuq il-Forti Sant' Anglu li kienu ffrumati mill-Gannizzari u mill-Ispahi u bdew jisparaw fuqhom biex ma jhalluhomx javanzaw lejn is-swar. Jinghad li din taqtigħa mdem-

mija damet sejra aktar minn hames sigħat u li fiha nqatlu hafna Torok.

Matul dan it-taqbid Mustafa Baxa, l-Ammirall Pjali u l-ġenerali taghhom kienu qeghdin josservaw l-andament tal-glied minn fuq l-Gholja tal-Salvatur. Meta Mustafa ntebah li z-żewġ kavallieri De Riviere u Faralone, li kienu nqabdu prigunieri mis-soldati tiegħu wara li sfaw feruti f'taqtigħa mdemmija fil-jum ta' qabel fiz-Żejtun kienu daħku bih meta qalulu li s-swar ta' Kastilja kienu l-aktar swar dghajfa fil-Birgu ordna li z-żewġ kavallieri jinqatlu.

Xi storici jsostnu li l-eqqel bombardamenti u l-ehrex attakki li saru matul l-Assedju l-Kbir saru fuq il-Forti San Mikiel u s-swar ta' Kastilja fil-Birgu. Wara diversi assalti horox mill-art u l-baħar u bombardamenti kontinwi lejl u nhar mill-batteriji li t-Torok kellhom fuq l-Gholja ta' Kordin u fuq Sant' Anglu fuq il-Forti Sant' Anglu u fuq is-swar tal-posta ta' Kastilja mill-batteriji li t-

Torok kellhom fuq l-Gholjiet tas-Salvatur, tal-Kalkara u ta' Santa Margerita partijiet kbar mis-swar bdew jiggarrfu.

Fis-7 ta' Awissu Mustafa u l-ġenerali tiegħu ddecidew li jagħmlu attakk ġenerali fuq iz-żewġ fortizzi. Il-ġenerali Torok kienu tal-fehma li jekk jirbhu lill-Isla huma setghu jidhlu fil-Birgu billi jaqsmu l-baħar. B'dan il-ħsieb f'moħħom, wara sensjela ta' bombardamenti fuq is-swar huma attakkaw is-swar tal-Forti San Mikiel u tal-Isla mill-art u l-baħar bi 8,000 soldat u fl-istess hin attakkaw lis-swar ta' Kastilja b'4,000 soldat iehor.

L-attakki fuq il-Posta ta' Kastilja kienu qliel hafna u matulhom mienu hafna soldati, l-aktar Torok. Aktar ma beda għaddej hin, aktar l-attakki bdew jokru u jharraxu. F'hin minnhom, bejn attakk u iehor it-Torok taw in-nar lill-mina li huma kienu hafnu taht is-swar tal-posta ta' Kastilja, u mal-isplużjoni nfethet prexxa (passaġġ) fis-swar. Izda l-kavallieri u l-soldati Maltin ma tilfux rashom, u bi qlubija kbira komplew jid-

defendu s-swar f'taqtigħa harxa sider ma' sider ma' mijiet ta' Gannizzari Torok, li mal-isplużjoni grew lejn il-fetha fis-swar u ppruvaw jidhlu fil-belt. Fost ghajjat li jtarra u taqbid li jwahħax, l-Insara mrexxielhom irazz-nu l-qilla tal-Torok, izda f'hin minnhom it-Torok imrexxielhom jegħlbu r-reżistenza qalbiena tas-soldati Nsara, telghu fuq is-swar tal-Posta ta' Kastilja u taw is-salt biex jidhlu fil-Birgu.

Mal-isplużjoni tal-mina wiehed mill-kavallieri ġera lejn il-pjazza tal-Birgu u tal-ab lill-Gran Mastru biex minnufih jibgħat is-soldati tiegħu jghinu lid-difensuri jrazznu l-avanz tal-ghadu Torok li kien tela' fuq is-swar tal-Posta ta' Kastilja. Beż-ghan li t-Torok setghu minn hin għall-iehor jidhlu fil-belt, il-Gran Mastru hataf lanza b'idejh u waqt li dar fuq il-kavallieri u s-soldati li kellu madwaru, b'kuragg kbir u bi kliem li jqanqal heġġigħom biex imorru miegħu fil-post taqbid u hemmhekk imutu għal Kristu.

Kliem il-Gran Mastru tant qanqal lill-kavallieri u s-soldati li kellu madwaru li b'kuragg kbir fuqhom grew lejn il-Posta ta' Kastilja u b'qilla kbira nxehtu fuq it-Torok, li mifxula bil-hegga u l-qlubija tal-Insara regghu rtiraw lejn it-truncieri taghhom u b'hekk l-assedju mdemmi fuq is-swar tal-Posta ta' Kastilja spicċa b'rebħa kbira għall-Insara.



Is-Swar tal-Isla - Il-baži tal-allogg tat-Tarzna hi parti mill-Forti San Mikiel

F'din it-taqbida l-Gran Mastru La Vallette gie ferut f'riġlu aktarx minn xi laqxa mtajra minn balla. Kien proprju f'waqt dan il-ħbit ahrax li kien qiegħed isir fuq is-swar ta' San Mikiel u swar tal-Birgu li l-kavallerija harget mill-Imdina, nizlet il-Marsa u attakkat it-tined tal-Torok u qatlet lis-soldati morda u lill-feruti li sabet fil-hom, b'konsegwenza li t-Torok meta ntebħu li t-tined taghhom fil-Marsa ġew attakati, thawdu ghax hasbu li kienet waslet l-ghajna minn Sqallija, u fost fixkla

kbira waqqfu l-attakki tagh-hom fuq l-Isla u l-Birgu, irtiraw lejn it-truncieri tagh-hom u lestew ruh-hom għal li jista' jinqala'.

L-irtirar tal-Torok kien ta' soljiev kbir għall-Insara, ghax is-swar tal-Birgu li kienu jharsu lejn Bormla kienu kważi mgarrfin kollha, u t-Torok, kull meta kienu jattakkawhom kienu kważi jistghu jibqgħu deħlin fil-Birgu. Minhabba l-qagħda hażina tal-fortifikazzjoni, il-Gran Mastru La Valette ngħata l-parir biex il-Birgu jigi abbandunat u jirtiraw

fil-Forti Sant' Anglu, izda l-Gran Mastru mill-ewwel oppona dan is-suggeriment, ghax fehem li kieku kellu jaccettah, l-Isla wkoll kienet tintilef. Biex żgur il-kavallieri u s-soldati jkomplu jiddefendu lill-Birgu, huwa ta ordni li jigi mgarraf il-pont bejn Sant' Anglu u l-Birgu u l-id ta' San Gwann tibqa' fil-knisja ta' San Lawrenz.

Fil-jiem ta' wara t-Torok komplew bil-bombardamenti u b'diversi attakki ohra fuq is-swar tal-Birgu u tal-Isla, izda l-aktar attakk qawwi fuq skala akbar minn dak li sar fis-7 ta' Awissu seħħ fl-20 ta' Awissu, meta din id-darba, l-armata Torka kienet taht il-kmand suprem ta' Mustafa Baxa. Kien gie deciz li jsir attakk ġenerali mill-art u l-baħar fuq iz-żewġ fortizzi bit-tama li jirbhu waħda minnhom. Wara sigħat ta' taqbid imdemmi, is-soldati Gannizzari mrexxielhom jidhlu fis-swar ta' Kastilja. F'taqtigħa mdemmija li damet sejra madwar tliet sigħat, it-Torok imrexxielhom jimbutaw lid-difensuri Nsara l-ġewwa mis-swar. L-aħbar li t-Torok dahlu fil-fortizza griet bħal berqa mal-Birgu kollu u qajmet paniku kbir fost il-poplu tal-belt.

Din id-darba wkoll il-Gran Mastru La Valette bis-soldati u l-poplu warajh ġera lejn il-Posta ta' Kastilja, u waqt li bix-xabla f'idu dahal f'nofs it-taqbida huwa beda jhegġeg lid-difensuri biex ikomplu jiddefendu s-swar u jmutu għall-fidi ta' Kristu. Il-qlubija tax-xwejjah Gran Mastru kebbset hegga kbira lis-soldati li b'kuragg tal-ghageb u b'qilla kbira fuqhom intefghu fuq it-Torok u qatlu bosta minnhom. Dawk li mrexxielhom jahirbu

mill-qilla tad-difensuri tilfu hajjithom taht id-daqquet tax-xwabel tal-kavallieri li b'hegga u bi qlubija kbira bdew jiddefendu lill-Gran Mastru u bil-bala tal-azzarini tas-soldati.

Chalkemm din ir-rebħa kompliet qawwiet qalb il-Gran Mastru u wriet tabil-haqk kemm kienu qalbiena s-soldati Maltin, huwa kien jaf li s-swar ma kinux jifilhu aktar għal bombardamenti kontinwi tal-ghadu Torok, u li l-ghajnuna mmedjata minn Sqallija biss setgħet twaqqaf l-assedju li issa kien dahal fit-tielet saħar tiegħu. Huwa kien jaf wkoll li għalkemm it-Torok kienu tilfu eluf kbar ta' soldati, b'danakollu huma kienu għadhom b'sahħithom bizzejjed biex jinfurzw assedju fit-tul li finalment seta' rrebbahom il-ġzira.

Izda x-xwejjah Gran Mastru li minn dejjem kien devot kbir tal-Madonna, halla f'idejha d-destin ta' Malta u l-Ordni tiegħu. Wara aktar bombardamenti qliel fuq is-swar mgarrfin tal-Isla u tal-difensuri Nsara l-7 ta' Settembru, lejlet il-festa tat-twelid tal-Madonna, il-Gran Mastru rcieva l-aħbar li l-ghajnuna minn Sqallija taht il-kmand ta' Don Garcia kienet waslet u zbarkat f'Marfa u bdiet niezla lejn l-Imdina.

Meta l-aħbar tal-wasla ta' l-eluf ta' soldati Nsara waslet f'widnejn it-Torok, dawn abbandunaw it-truncieri tagh-hom u grew lejn il-Marsa u l-Gholja Xebb-ir-Ras L-ghada, it-8 ta' Settembru, fil-knisja ta' San Lawrenz, il-Gran Mastru flimkien mal-kavallieri u l-Maltin irrin-grazzjaw lil Alla bil-kant tat-Te Deum għar-rebħa kbira li tahom f'jum it-twelid ta' Ommna Marija.



Aktarx kif kien jibsu s-soldati Torok fiz-żmien l-Assedju ta' Malta